



# QƏBƏLƏ

ictimai-siyasi qəzet

№ 19-20  
(7635-7636)

1933-cü ildən nəşr olunur \* Bazar ertəsi, 20 sentyabr 2021-ci il.

\* qebele-ih.gov.az  
gabalaneews@mail.ru

## İlham Əliyevin çevik və məsuliyyətli idarəçilik mexanizmi

Prezident kadr islahatları, yenilik və dəyişikliklər zamanı, ilk növbədə, xalqın maraqlarını nəzərə alır

Son illər ölkədə dövlət idarəçiliyi sistemi sürətlə təkmilləşdirilir. Postmüharibə dövründə də bu istiqamətdə islahatlar davam etdirilir. Bütün islahatlar zamanı Prezident İlham Əliyev, ilk növbədə, xalqın və dövlətin maraqlarını, milli mənafeyini nəzərə alır. Cəmiyyətin islahatlara münasibətinə çox yüksək önəm verir və vətəndaşların proseslərlə bağlı nə düşünməsi, hansı sahələrdə nədən razı və ya narazı olması diqqətdə saxlanılır. Ona görədir ki, ölkə ictimaiyyəti Prezidentin bütün yenilik və dəyişikliklərini müsbət dəyərləndirir.

### İdarəetmədə səmərəlilik artır

Dövlət idarəetmə sistemində həyata keçirilən struktur islahatları çərçivəsində yenilikçi, müasir düşüncəli, intellektual kadrlara yüksək etimadın göstərilməsi xalq tərəfindən təqdirəlayiq hal kimi qiymətləndirilir.

İlham Əliyev hər zaman qeyd edir ki, kadr siyasətində şəxsi tanışlıq, rəğbət, dostluq əlaqələri yox, peşəkarlıq, vətənpərvərlik və milli dəyərlər əsas olmalıdır. Peşəkar, Vətənə bağlı olan, bilikli və Azərbaycanın maraqlarını layiqincə müdafiə edə bilən kadrlar önə çəkilməlidir.

Ümumiyyətlə, Azərbaycanda dövlət idarəçiliyində müasir, kreativ düşüncəli kadrların irəli çəkilməsi ənənəsi hər zaman mövcud olub.

Məhz İlham Əliyevin uğurla davam etdirdiyi siyasətin nəticəsidir ki, artıq ölkədə bütün sahələr-



də peşəkar kadr potensialı formalaşmışdır. Hazırda dövlət idarəetməsinin müxtəlif sferalarında bu potensialdan səmərəli istifadə etmək imkanları yaranıb.

Yeni dövlət idarəçiliyinin tələblərinə cavab verən islahatlarla bağlı qətiyyətli mövqeyə ortaya qoyan Prezidentin kadr siyasətinin əsas məqsədi idarəetmədə çevikliyi və səmərəliliyi artırmaq, cəmiyyətdə formalaşan yeni çağırışlara adekvat uyğunlaşmanı təmin etməkdir.

Sentyabrın 14-də Rafiq Cəlilov Cəlilabad Rayon İcra Hakimiyyətinin başçısı və Rəşad Tağıyevi Şəmkir Rayon İcra Hakimiyyətinin başçısı təyin olunmaları ilə əlaqədar videoformatda qəbul edən Prezident bir daha bu məsələlərə toxundu və öz məsləhətlərini verdi, əvvəlcədən xəbərdarlığını etdi.

İlham Əliyev bütün dövlət məmurlarını vəzifəyə təyin edərkən

səsləndirdiyi tövsiyələri bir daha diqqətə çatdırdı: "Heç kim qanundan yuxarı dayana bilməz və burada hər kəs qanun qarşısında bərabərdir. Heç kimdə immunitet yoxdur və ola bilməz..."

Əgər siz bu məsuliyyətin altına girirsinizsə, onda, bax, dediyim kimi, qanun çərçivəsində işləməlisiniz və bu yüksək etimadı doğrultmalısınız. Elə işləməlisiniz ki, vətəndaşlar sizdən razı olsunlar".

### Dövlət məmuru nümünə olmalıdır

Prezidentin səsləndirdiyi fikir və tələblər bir daha təsdiq etdi ki, dövlət korrupsiya və rüşvətxorluqla mübarizə prosesində, o cümlədən islahatların davamlılığında qətiyyətli mövqeyə tutub.

Dövlət başçısı yeni kadrlardan gözləntilərini, onların idarəçilikdə daha çox hansı proseslərə üstünlük verməli olduqlarını da açıqladı: vətəndaşlarla bir yerdə olmaq, da-

im xalqın qayğıları ilə yaşamaq, rüşvətxorluğa, korrupsiyaya qarşı ciddi mübarizə aparmaq, rayonların sosial-iqtisadi inkişafına töhfə vermək, vətəndaş məmnunluğunu, həmçinin rayonların inkişafı üçün daxili və xarici investisiyaların cəlb edilməsini təmin etmək.

Prezident İlham Əliyevin dediyi kimi, artıq hər kəs başa düşüb ki, dövlət məmuru nümunə olmalıdır, yerlərdə insanların rifahı, rahat yaşayışı məmurların fəaliyyətindən asılıdır. Yəni, Prezidentin yerlərdəki nümayəndəsi insanların arasında olmalı, qayğıları ilə yaşamaqlı və imkan daxilində onlara kömək etməlidir.

Əlbəttə ki, kadr islahatlarının səmərəsini görmək üçün təyin edilən şəxslərin fəaliyyətlərinin nəticələrini müəyyən müddət gözlemək lazımdır. Bu baxımdan indiyədək təyin edilən kadrlarla bağlı problem yoxdur, əksinə, bir çox

sahələrdə ciddi uğurlara imza atılıb. Bu da onu deməyə əsas verir ki, Prezidentin yeni kadr təyinatları uğurludur.

Bir sözlə, Prezident növbəti dəfə yeni təyin etdiyi rayon icra hakimiyyəti başçıları qəbul edərək onlara doğru istiqamət verdi, eyni zamanda məmurlara sərt xəbərdarlığını etdi. Əgər Prezidentin tapşırıqları layiqincə yerinə yetirərsə, həm dövlət, həm də ölkə vətəndaşları onların fəaliyyətindən razı qalacaq. Yox, əgər bu etimad doğrulmasa, ilk növbədə, cəmiyyətdə məyusluq yaranacaq. Ona görə də yeni təyin edilmiş icra başçıları rayonlarda vəziyyəti təhlil etməli, insanları rahat edən məsələləri ciddi araşdırmalı və onların həlli yolları ilə bağlı təkliflərini hazırlamalıdır.

Prezident yeni çağırışların tələbinə uyğun olaraq müasir baxışlı, dünyagörüşlü yanaşmaları özündə təcəssüm etdirən və əvvəlki işində bunu göstərən şəxsləri vəzifəyə təyin edir. Göründüyü kimi, Prezidentin kadr islahatları davam edir. Bu, ölkə rəhbərinin mütərəqqi islahatlarının tərkib hissəsidir. İlham Əliyev bu prosesləri dəyərləndirərək vurğulayır ki, islahatlar təkmilləşmə, yeni dövrə uyğunlaşma və tərəqqi deməkdir. Həqiqətən də dünya miqyasında uğurlar əldə etmiş ölkələrin təcrübəsinə nəzər salsaq görərik ki, bu nailiyyətlər məhz tərəqqi hesabına əldə edilib.

Azərbaycanı tarixinin ən qüdrətli dövlətinə çevirən İlham Əliyev bu gün kadr və struktur islahatları ilə daha çevik, operativ idarəçilik mexanizmi formalaşdırır.

"Azərbaycan"

## Bakının işğaldan azad edilməsinin 103-cü ildönümü münasibətilə hərbiçilərin paytaxt küçələrində yürüşləri keçirilib

Sentyabrın 15-də Bakının erməni-bolşevik işğalından azad edilməsinin 103-cü ildönümü münasibətilə Bakının mərkəzi küçələrində və meydanlarında "Azərbaycan-Türkiyə qardaşlığı əbədi və sarsılmazdır" devisi altında hərbi orkestrlərin müşayiəti ilə hərbi qulluqçuların yürüşləri keçirilib.

AZƏRTAC xəbər verir ki, Bakıda keçirilən yürüşlərə iki istiqamətdən - Şəhidlər xiyabanından və 28 May küçəsindən Səməd Vurğun bağından start verilib. Yürüşlərdən əvvəl Azərbaycanın dövlət himni səsləndirilib.



Orkestr və şəxsi heyət Bül-bül, Neftçilər prospektləri, Azadlıq Meydanı marşrutu üzrə hərəkət ediblər.

Şəhidlər xiyabanında başlayan ikinci istiqamət üzrə yürüş isə metronun "İçərişəhər" stansiyası, İqtisadiyyat Universitetinin binası, Qoşa qala qapısı və Azneft dairəsini əhatə etməklə Bəhram Gur heykəlinin ətrafında yekunlaşıb.

Heydər Əliyev adına Azərbaycan Ali Hərbi Məktəbinin 150 nəfər şəxsi heyətinin iştirakı ilə ümumilikdə üç qrup hərbi

orkestrin müşayiəti ilə həmin istiqamətlərdə yürüş edib.

Qeyd edək ki, 1918-ci il sentyabrın 15-də Qafqaz İslam Ordusu şiddətli döyüşlərdən sonra Bakı şəhərini daşnak-bolşevik hərbi birləşmələrindən azad edib. Xalqımız Azərbaycanı daşnak-bolşevik təcavüzündən xilas edən türk şəhidlərinin xatirəsini daim ehtiramla anır. Bu ehtiramın ən böyük nümunəsi ümummilli lider Heydər Əliyevin təşəbbüsü ilə Bakıdakı Şəhidlər xiyabanında şəhid türk əsgərlərinin xatirəsinə ucaldılan abidə kompleksidir.